



सत्यमेव जयते

The Gujarat Government Gazette

EXTRAORDINARY

PUBLISHED BY AUTHORITY

Vol. LXIV] FRIDAY, DECEMBER 8, 2023 / AGRAHAYANA 17, 1945

Separate paging is given to this part in order that it may be filed as a Separate Compilation.

PART I-A

CENTRAL SECTION

**Orders and Notifications (Other than those published in Part IV-B)
under the Gujarat Local Boards, Village Panchayats, Municipal
Boroughs, District Municipal, Primary Education and Local Fund Audit Acts.**

શહેરી વિકાસ અને શહેરી ગૃહ નિર્માણ વિભાગ

હુકમ

સચિવાલય, ગાંધીનગર, ૮મી ડિસેમ્બર, ૨૦૨૩

ગુજરાત નગરપાલિકા અધિનિયમ, ૧૯૬૩ની કલમ-૨૬(૧) હેઠળ આદેશ:-

ક્રમાંક: કેવી/૨૩૨/૨૦૨૩/UDUHD/GCA/e-file/18/2023/9664/M :- ગુજરાત સરકારના અભિપ્રાય મુજબ સોજિત્રા નગરપાલિકા (જેનો આમા હવે પછી “સદરહુ નગરપાલિકા” તરીકે ઉલ્લેખ કરેલ છે.) ગુજરાત નગરપાલિકા અધિનિયમ, ૧૯૬૩ (જેનો આમા હવે પછી “સદરહુ અધિનિયમ” તરીકે ઉલ્લેખ કરેલ છે) થી અથવા અન્ય કાયદાથી નગરપાલિકાને પાઠવવામાં આવેલ તા.૦૪/૧૧/૨૦૨૩ની સમાનાંકી કારણદર્શક નોટીસની અનુસૂચિમાં નિર્દિષ્ટ કરેલ કારણોસર નગરપાલિકા ફરજો બજાવવામાં અસમર્થ પૂરવાર થયેલ હોવાનું જણાતા સદરહુ નગરપાલિકાનું વિસર્જન શા માટે ન કરવું તે અંગે પ્રમુખશ્રી/ઉપપ્રમુખશ્રી અને નગરપાલિકાના તમામ સદસ્યશ્રીઓને રજૂઆતની તક મળી રહે તે હેતુથી પૂરતો સમય આપીને તા.૧૬/૧૧/૨૦૨૩ સુધીમાં નગરપાલિકાના જનરલ બોર્ડના ઠરાવ સ્વરૂપે ખુલાસો રજૂ કરવા ગુજરાત સરકાર દ્વારા તક આપવામાં આવેલ હતી.

૨. ગુજરાત સરકાર દ્વારા સદરહુ નગરપાલિકાનું વિસર્જન શા માટે ન કરવું તે અંગે પ્રમુખશ્રી/ઉપપ્રમુખશ્રી અને નગરપાલિકાના તમામ સદસ્યશ્રીઓને રજૂઆતની તક મળી રહે તે હેતુથી પૂરતો સમય આપીને સામાન્ય સભાના ઠરાવ સ્વરૂપે ખુલાસો રજૂ કરવા આપેલ તા.૧૬/૧૧/૨૦૨૩ સુધીનો સમયગાળો પૂર્ણ થયેલ છે પરંતુ સદરહુ નગરપાલિકા દ્વારા કોઈ લેખિત કે મૌખિક ખુલાસો રજૂ કરેલ નથી તેમજ ખુલાસો રજૂ કરવા માટે વધુ સમયની માંગણી પણ કરેલ નથી. વધુમાં, સરકારશ્રી દ્વારા પાઠવવામાં આવેલ તા.૦૪/૧૧/૨૦૨૩ની કારણદર્શક નોટીસ અન્વયે તા.૧૦/૧૧/૨૦૨૩ના રોજ બોલાવેલ ખાસ સામાન્ય સભામાં સદરહુ બાબતે કોઈ ઠરાવ પણ કરવામાં આવેલ નથી. જેથી સોજિત્રા નગરપાલિકા કઈ કહેવા માંગતી નથી તેમ માની આગળની કાર્યવાહી કરવાની રહે છે.

૩. ગુજરાત સરકાર દ્વારા આપવામાં આવેલ તક અન્વયે કમિશનરશ્રી, મ્યુનિસિપાલિટી એડમિનિસ્ટ્રેશનની કચેરી, ગુજરાત રાજ્યના તા.૨૮/૧૦/૨૦૨૩ના અહેવાલ, પ્રાદેશિક કમિશનરશ્રી, નગરપાલિકાઓની કચેરી વડોદરા ઝોનના તા.૧૮/૧૦/૨૦૨૩ના અહેવાલ, ચીફ ઓફીસરશ્રી, સોજિત્રા નગરપાલિકાના તા.૧૭/૧૦/૨૦૨૩ના અહેવાલને ધ્યાને લેતાં રાજ્ય સરકાર નીચે મુજબના તારણો ઉપર આવે છે.
- (૧) સોજિત્રા નગરપાલિકા દ્વારા ગુજરાત નગરપાલિકા અધિનિયમ-૧૯૬૩ની કલમ ૨૭૧(ક) હેઠળ સમિતિ હેઠળના નિયમો બનાવી તેની સક્ષમ કક્ષાએથી મંજૂરી લીધા સિવાય અને ગુજરાત નગરપાલિકા અધિનિયમ-૧૯૬૩ની કલમ ૫૩(૧) અને કલમ ૫૫(૨)ની જોગવાઈઓનો ખુલ્લેઆમ ભંગ કરી સોજિત્રા નગરપાલિકાની તા.૩૦/૦૩/૨૦૨૧ની સામાન્ય સભાના ઠરાવ નં.૦૨ થી ગેરકાયદેસર રીતે સમિતિઓની રચના કરી અને ગુજરાત નગરપાલિકા અધિનિયમ-૧૯૬૩ની જોગવાઈઓનો ભંગ કરેલ હોવાનું જણાઈ આવે છે તથા વહીવટી અસમર્થતા દાખવેલ છે.
- (૨) સરકારી નાણાંનો ઉપયોગ જાહેર સંપત્તિ ઊભી કરવા તથા જાહેર હેતુ માટે જ થાય તેમ હોવા છતાં સોજિત્રા નગરપાલિકા દ્વારા શહેરના પરા વિસ્તારમાં લોકોની ખાનગી જગ્યાઓમાં ખાનગી ઉપયોગ માટે સરકારી ગ્રાંટમાંથી હેન્ડપંપ સહિતની સુવિધાઓ પૂરી પાડવા માટે આયોજન કરી ખર્ચ કરેલ હોવાનું પણ ધ્યાને આવેલ છે. જે સરકારશ્રીની નાણાકીય સહાયનો સીધી દૂર ઉપયોગ અને કાયદાથી સ્થાપિત થયેલ સંસ્થા તરીકે મળેલ સત્તાઓનો દૂર ઉપયોગ અને સ્થાનિક સ્વરાજની સંસ્થા તરીકેની ફરજ બજાવવામાં અસમર્થતાનો સ્પષ્ટ દાખલો છે.
- (૩) ગુજરાત નગરપાલિકા અધિનિયમ-૧૯૬૩ની કલમ ૫૧(૧) મુજબ દરેક નગરપાલિકાએ દર વર્ષે અનુક્રમે જાન્યુઆરી, એપ્રિલ, જુલાઈ અને ઓક્ટોબર મહીનામાં ચાર રાબેતા મુજબની સામાન્ય સભાની બેઠક બોલાવવી ફરજિયાત છે. તેમ છતાં સોજિત્રા નગરપાલિકા દ્વારા એપ્રિલ-૨૦૨૧, ઓક્ટોબર-૨૦૨૧, જાન્યુઆરી-૨૦૨૨, એપ્રિલ-૨૦૨૨, ઓક્ટોબર-૨૦૨૨, જાન્યુઆરી-૨૦૨૩, એપ્રિલ-૨૦૨૩, જુલાઈ-૨૦૨૩, ઓક્ટોબર-૨૦૨૩ ની ફરજિયાત સામાન્ય સભાઓ બોલાવવામાં આવેલ નથી અને ગુજરાત નગરપાલિકા અધિનિયમ-૧૯૬૩ની કલમ ૫૧ની અમલવારીમાં કસૂર કરેલ છે અને ગુજરાત નગરપાલિકા અધિનિયમ-૧૯૬૩થી નિયત કરેલ ફરજો બજાવવામાં અસમર્થ પૂરવાર થયેલ છે. ગુજરાત નગરપાલિકા અધિનિયમ-૧૯૬૩ની કલમ ૬૧ હેઠળ ફક્ત સમિતિઓની કાર્યવાહી જ પરિપત્રીત રીતે એટલેકે સર્ક્યુલર ઠરાવથી જ થઈ શકે તેમ છતાં સોજિત્રા નગરપાલિકા દ્વારા તા.૨૩/૦૭/૨૦૨૧ની અને તા.૨૨/૧૧/૨૦૨૧ની સામાન્ય સભાની વચ્ચેના સમયમાં સામાન્ય સભાનું કામ સર્ક્યુલર ઠરાવથી કરી બે સર્ક્યુલર ઠરાવ (૧) (૨) પસાર કરી કાયદાથી નિયત કરવામાં આવેલ ફરજો બજાવવામાં કસૂર કરી જાણી જોઈ ગુજરાત નગરપાલિકા અધિનિયમની જોગવાઈઓને ભંગ કરેલ છે.
- (૪) ગુજરાત નગરપાલિકા અધિનિયમ-૧૯૬૩ની કલમ ૬૭(૨)માં નગરપાલિકાના વિકાસ કામો અને માંગવામાં આવેલ પુરવઠાના ટેન્ડરોની મંજૂરી માટે કારોબારી સમિતિએ નિર્ણય કરવો ફરજિયાત છે. તેમ છતાં સોજિત્રા નગરપાલિકાની કારોબારી સમિતિ દ્વારા કોઈપણ ટેન્ડરની સ્વીકૃતિ કે અસ્વીકૃતિ અંગે નિર્ણય ન કરીને ગુજરાત નગરપાલિકા અધિનિયમની જોગવાઈઓનું પાલન કરવામાં જાણી જોઈને કસૂર કરેલ હોવાનું જણાઈ આવેલ છે.
- (૫) નગરપાલિકા દ્વારા સામાન્ય રીતે જે તે સામાન્ય સભામાં સભાની તારીખ પહેલા થયેલ આવક અને ખર્ચના હિસાબો મંજૂર કરવાના હોય છે અન્યથા ઉચિત કારણ દર્શાવી તેની નોંધ કરી નામંજૂરી કે અન્ય કોઈ ઠરાવ કરવાનો રહે છે. સોજિત્રા નગરપાલિકા દ્વારા તા.૨૪/૦૩/૨૦૨૩ના ઠરાવ નં.૧૧૫ થી ઠરાવ કરવામાં આવેલ હતો કે “આજની સભા સમક્ષ સોજિત્રા નગરપાલિકામાં અત્યાર સુધીના ખર્ચ કરેલ વાઉચર મંજૂર કરવા બાબતે સભામાં વિસ્તૃત ચર્ચા વિચારણાના અંતે સભામાં ખર્ચના વાઉચરો બહુમતીથી નામંજૂર કરવામાં આવે છે. આ કામે આગળની નિયમોનુસારની કાર્યવાહી કરવાની સત્તા પ્રમુખશ્રી અને ચીફ ઓફીસરશ્રીને આપવામાં ઠરાવવામાં આવે છે.” આમ જે ખર્ચ અંગે નિયત વહીવટી અને નાણાકીય પ્રક્રિયા અનુસવામાં આવેલ હતી તે ખર્ચ ફક્ત અને ફક્ત રાગદ્વેશના કારણે સભ્યો દ્વારા જાહેર સેવકનો જાહેર હોદ્દો ધરાવતા હોવા છતાં તે બેજવાબદારી પૂર્ણ વર્તન કરી પોતાને કાયદાથી મળેલ સત્તાનો દૂર ઉપયોગ કરી કોઈપણ પ્રકારના વ્યાજબી કારણો દર્શાવ્યા સિવાય કે નોંધ્યા સિવાય નગરપાલિકાને નાણાકીય અને વહીવટી ગૂંચમાં મૂકી આવશ્યક જાહેર સેવાઓ અને જન સુખાકારીના કામો ખોરબે પાડી સોજિત્રા શહેરના નગરજનોના જાહેર હિતને તેમના જ દ્વારા ચૂંટાયેલા જન પ્રતિનિધિઓ દ્વારા ગંભીર નુકશાન પહોંચાડવામાં આવેલ છે. અને તે રીતે હાલના ચૂંટાયેલા પદાધિકારીઓ પોતાની ફરજ બજાવવામાં અસમર્થ થયેલ છે.
- (૬) ગુજરાત નગરપાલિકા અધિનિયમ-૧૯૬૩ની કલમ ૭૬ હેઠળ નિયત થયા મુજબ દર વર્ષની તા.૧૦ મી જાન્યુઆરી થી તા.૧૫મી માર્ચ વચ્ચે નગરપાલિકાએ પોતાનું સામાન્ય અંદાજપત્ર સામાન્ય સભાની બેઠક બોલાવી અને મંજૂર કરવાનું હોય છે. જો નગરપાલિકા તેમ કરવામાં નિષ્ફળ જાય તો ત્યાર પછીના નાણાકીય વર્ષમાં નગરપાલિકા દ્વારા કોઈપણ પ્રકારનો ખર્ચ નિયત પ્રક્રિયા અનુસર્યા સિવાય અને જરૂરી મંજૂરી મેળવ્યા વગર થઈ શકે નહીં. તેમ છતાં સોજિત્રા નગરપાલિકાની હાલની ચૂંટાયેલ પાંખ દ્વારા તેમની મુદ્દતનું પ્રથમ બજેટ તા.૩૦/૦૩/૨૦૨૧ની સામાન્ય સભાના ઠરાવ નં.૦૩ (વર્ષ-૨૦૨૧-૨૦૨૨નું બજેટ),

બીજું બજેટ તા.૨૪/૦૩/૨૦૨૨ના રોજ ઠરાવ નં. ૫૩ થી (વર્ષ -૨૦૨૨-૨૦૨૩નું બજેટ) મંજૂર કરવામાં આવેલ હતું જે ગુજરાત નગરપાલિકા અધિનિયમ-૧૯૬૩ની કલમ ૭૬ની જોગવાઈઓમાં નિયત કરેલ તા.૧૫મી માર્ચ બાદની તારીખ હોવાથી કાયદાની જોગવાઈઓ ભંગ અને સત્તાનો દૂર ઉપયોગ કર્યાનું પ્રમાણ છે. આ ઉપરાંત ચાલુ નાણાકીય વર્ષ એટલે કે વર્ષ-૨૦૨૩-૨૦૨૪નું બજેટ તા.૨૪/૦૩/૨૦૨૩ના રોજ એટલે કે ૧૫ મી માર્ચની મુદત વિત્યા બાદ સામાન્ય સભા સમક્ષ રજૂ કરેલ અને કોઈ પણ પ્રકારનું કારણ આપ્યા વગર કે વ્યાજબી કારણ આપ્યા વગર નામંજૂર કરી બેજવાબદારી પૂર્વક જાહેર સેવક તરીકે મળેલ સત્તાઓનો દૂર ઉપયોગ કરી સોજિત્રા શહેરના નગરજનોના જાહેર હિતને ગંભીર નુકશાન પહોંચાડેલ છે.

- (૭) તા.૨૩/૦૭/૨૦૨૧ની સામાન્ય સભામાં એક વર્ષ માટે સોજિત્રા શહેરના હંગામી પાથરણા ધારકો પાસેથી વહીવટી ચાર્જ વસૂલ કરવા વાર્ષિક ઇજારાનું કામ ટેન્ડરથી આપવાનું નક્કી કરી તેની એક વર્ષની અપસેટ વેલ્યુ રૂ.૪,૦૦,૦૦૦/- નક્કી કરવામાં આવેલ આ ઇજારો રૂ.૫,૨૬,૦૦૦/-માં જાહેર હરાજીથી ઓગસ્ટ ૨૦૨૧માં આપવામાં આવેલ હતો જેને ઓગસ્ટ ૨૦૨૨માં વાર્ષિક સમયમર્યાદા પૂર્ણ થતાં રીવાઈઝ કરવાનો હતો તેમ છતાં સોજિત્રા નગરપાલિકા દ્વારા આ અંગે કોઈ નિર્ણય ન કરી જૂના દરથી જ ઇજારો ચાલુ રાખી પોતાની સત્તાનો દૂર ઉપયોગ કરી નગરપાલિકાને નાણાકીય નુકશાન કરેલ છે અને કાયદાથી નિયત થયેલ નગરપાલિકાના હિતની કાળજી રાખવાની ફરજો બજાવવામાં અસમર્થ રહેલ છે.
- (૮) સોજિત્રા નગરપાલિકા દ્વારા સ્વર્ણિમ જયંતી મુખ્યમંત્રી શહેરી વિકાસ યોજના વર્ષ- ૨૦૦૯-૧૩ થી ૨૦૧૯-૨૦૨૦ સુધીની રકમ અંગે સરકારશ્રીની સૂચના અનુસાર મેળવણી કરતાં સરકારશ્રી તરફથી મળેલ ગ્રાન્ટ કરતાં રૂપિયા ૧ કરોડ જેટલી રકમનું વધારે ખર્ચ કરવામાં આવેલ છે તેવું ચીફ ઓફીસરશ્રી, સોજિત્રા નગરપાલિકાના ધ્યાને મૂકવામાં આવેલ છે. નગરપાલિકાની આર્થિક સ્થિતિ જોતાં આટલી મોટી રકમ સ્વ- ભંડોળમાંથી ભોગવી શકે તેવી નગરપાલિકાની પરિસ્થિતિ નથી. અત્રેની ચકાસણી દરમ્યાન જણાય આવેલ કે નગરપાલિકા દ્વારા વિકાસ કામોની ગ્રાંટની રકમ સ્ટેટ બેન્ક ઓફ ઈન્ડિયા પેટલાદ શાખાના એક જ ખાતામાં જમા રાખવામાં આવે છે. આથી ગ્રાંટની મળેલ રકમ કરતાં વધારે ખર્ચના હિસાબો સામાન્ય સભામાં રજૂ થયા ત્યારે જવાબદાર જાહેર સેવક તરીકે પૂરતી ચકાસણી અને તપાસ કરવાની પોતાની કાયદાથી નિયત થયેલ ફરજ બજાવવામાં સોજિત્રા નગરપાલિકાની ચૂંટાયેલ પાંખ નિષ્ફળ ગયેલ છે અને સંભવતઃ અન્ય કોઈ કામ માટે સરકારે ફાળવેલ નાણાં કોઈપણ પ્રકારની મંજૂરી વગર બીનઅધિકૃત રીતે સત્તાનો દૂર ઉપયોગ કરી નગરપાલિકાના જાહેર ફંડમાંથી ખર્ચ કર્યાની મંજૂરી આપેલ છે. જે તેઓ તેમની કાયદાથી નિયત થયેલ ફરજો બજાવવામાં અસમર્થ રહ્યાનું દર્શાવે છે.
૪. આમ ઉપર્યુક્ત પેરા-૩ માં જણાવ્યા પ્રમાણે સોજિત્રા નગરપાલિકા સદરહુ અધિનિયમથી અથવા અન્ય કાયદાથી નગરપાલિકાને નિહિત કરવામાં આવેલ ફરજો નિભાવવામાં નિષ્ફળ થઈ હોય તેવું જણાય છે. નગરપાલિકાની ચૂંટાયેલી પાંખ સામાન્ય સંજોગોમાં પોતાની પ્રાથમિક ફરજો બજાવવામાં અસમર્થ છે. આથી રાજ્ય સરકારને એમ જણાયેલ છે કે, સદરહુ નગરપાલિકા અધિનિયમથી સોંપવામાં આવેલ ફરજો બજાવવામાં અસમર્થ છે. આથી ગુજરાત નગરપાલિકા અધિનિયમ ૧૯૬૩ની કલમ ૨૬૩(૧) થી મળેલ સત્તાની રૂએ રાજ્ય સરકાર ઉપર દર્શાવેલ મુદ્દાઓ ધ્યાને લઈ સદરહુ નગરપાલિકાને સદરહુ અધિનિયમ હેઠળ તેને સોંપવામાં આવેલી ફરજો બજાવવામાં અસમર્થ જાહેર કરે છે અને તાત્કાલિક અસરથી સોજિત્રા નગરપાલિકાનું વિસર્જન કરે છે.

ગુજરાતના રાજ્યપાલશ્રીના હુકમથી અને તેમના નામે,

મનીષ સી. શાહ,

સરકારના નાયબ સચિવ.

